

Na'e hoko 'a e talanoa ko 'eni 'i Kānata.

Na'e fie fanongo 'a Tietta ki he konifelenisi lahi. Na'a ne feinga ke tangutu ma'u. Na'a ne feinga ke fanongo ki he ngaahi lea. Ka 'i he'ene mo'ua 'i he 'otisimí (autism), na'e faingata'a ke ne tokanga taha ki ai. Na'a ne ngaungaue holo pē 'i he seá. Na'a ne va'inga 'aki 'ene me'a va'ingá. Na'a ne lele takai holo. Pea ne sio atu ki he'ene Tamaí. Na'e tangutu fakalongolongo 'ene Tamaí 'o fanongo ki he kau lea. Na'e loto 'a Tietta ke hangē tofu pē ko

ia. Ko ia na'a ne to'o hake 'ene naunau 'atí. Mahalo 'e tokoni hano valivali ha fakatāta ke tangutu fakalongolongo ai. Lolotonga e valivali 'a Tietá, na'a ne fakafanongo ki he lea 'a 'Eletā Sefilí R. Hōlaní. Na'e fai 'e 'Eletā Hōlaní ha talanoa fekau'aki mo Sīsū. Na'e kole 'e Sīsū ki ha talavou kolod'ia ke foaki kotoa 'ene pa'angá ki he masivá.* Na'e fie tokoni 'a Tietta ki he kakai na'e 'ikai ke nau ma'u ha pa'anga fe'ungá. Pea na'a ne ma'u ha fo'i fakakaukau.

'E tokoni fēfē nai e ngaahi tā valivali 'a Tietá ki he ni'ihí kehé?



Ko e Lulú mo e Tofuaá 'Ōkaá

NGAHI TĀ FAKATĀTĀ 'A NATALIE CAMPBELL

Na'e pehē ange 'e Tietta, "Mami, 'oku ou fie valivali ha fo'i lulu." "Te ke lava 'o tā ha fo'i lulu ma'aku?"

Na'e pehē ange 'e he'ene fa'eé, "Io." Na'a ne tā ha fo'i lulu.

Na'e unu 'e Tietta 'ene polosi valivalí 'i he valí. Na'a ne 'uluaki valivali e kapakau 'o e fo'i lulú. Na'a ne valivali lanu melomelo ha ngaahi fulufulu 'e ni'ihí pea lanu moli ha ni'ihí. Na'a ne fanongo ki he ngaahi lea kehé lolotonga 'ene valivalí. Na'a mo e 'osi kotoa 'a e ngaahi leá, na'e kei hoko atu pē e valivali 'a Tietta. Na'a ne fiema'u ke faka'ofu'ofa e fo'i lulú.

Ne faifai pea 'osi 'ene valivalí. Na'a ne faka'alí'ali ki he'ene Fa'eé e fo'i lulú.

"Oku faka'ofu'ofa!" Na'e pehē ange 'e he'ene fa'eé. "Te ta tautau ia ki 'olunga?"

Na'e kalokalo ange 'a Tietta. "Oku ou fie fakatau atu ia pea foaki e pa'angá ke tokoni ki he kakai 'oku 'ikai ke nau ma'u ha pa'anga fe'ungá. Hangē ko ia ne nau lea 'aki 'i he konifelenisí."

Na'e malimali 'ene fa'eé. Ta vakai angé pe ko e hā te ta lava 'o fakahokó."

Na'a ne tuku hake 'i he 'initaneti ha fakatāta 'o e tā valivali 'a Tietá ke fakatau atu. Na'e tohi 'e he'ene Fa'eé 'o pehē 'e foaki 'e Tietta 'a e pa'angá ki ha nofo'anga ma'a e kakai 'oku 'ikai ha'anau 'apí.

'I he 'aho hono hokó, na'e vakai 'i 'e Tietta mo 'ene Fa'eé 'a e tohi na'a na tuku hake 'i he 'initaneti. Na'e 'ikai tui 'a Tietta ki he me'a na'e hokó! Na'e tokolahi 'a e kakai na'a nau fiema'u ke fakatau 'ene fakatātaá. Na'a ne fiefia 'i he tokolahi 'a e kakai na'a nau fie tokoní.

'I ai ha falekai 'i he kolo 'o Tietá na'a nau kole ke fakatau 'a e tā valivalí. Na'a nau pehē te nau totongi 'o liunga 10 'i he mahu'inga na'e fiema'u 'e Tietta mo



'ene Fa'eé! Na'e kole ange foki mo ha ngaahi falekoloa kehe ha ngaahi fakatāta. Na'e lahi ange e ngāue 'a Tietta ke fakahokó!


Na'e toe tā 'e he'ene Fa'eé e fōtunga 'o ha fanga monumanu, kae valivali 'e Tietta. Na'a ne valivali ha ulofi, laione, mo ha 'ōka. Na'a ne sa'i'a taha 'i he 'ōkaá. Na'a ne fakahingoa ia ko e "Tofua'a 'Ōka ko 'Ōtisí." Na'e fakatau ia 'e ha falekoloa ofi ki hono 'apí. 'I he taimi hoko na'e 'alu ai 'a Tietta ki he falekoloá, na'a ne fakatokanga'i 'oku tautau he holisí!

"Mami, sio!" Na'e tuhu 'a Tietta ki he tā valivalí.

"Faka'ofu'ofa!" Ko 'ene fa'eé ange ia. "I he taimi kotoa pē te ta ha'u ai ki hení, 'e lava ke ta manatu'i e founa na'e tokoni ai ho ngaahi talēnití ki he kakai."

Na'e fiefia 'a Tietta 'i he sa'i'a 'a e kakai 'i he'ene ngaahi tā valivalí. Ka na'a ne fiefia ange 'i he lava ke ne tokoní'i e ni'ihí kehé. Na'a ne fiefia 'i he'ene fakafanongo lolotonga e konifelenisi lahi. ●

* To'o mei he "Ko e Koloa Lelei Tahá," Liahona, Nōvema 2021, 8-10.



Na'e valivali 'e Tietta ha ngaahi tā valivali ke fakatau atu he na'a ne fie tokoni ki he kakai. Te ke tokoni fēfē ki he ni'ihí kehé?